

# Il-Maghlaq

taghrif migbur minn Martin Formosa

Il-Qrendi hu mogħni b'numru kbir ta' postijiet ta' importanza kbira arkeoloġika u storika. Forsi għalhekk li ċertu nhawi ma tantx ġew mogħtija l-importanza li tixirqilhom. Fost dawn il-postijiet ta' min isemmi l-Maghlaq. F'dan il-post instabu għerien ta' importanza kbira u li hafna minn dak li nstab fihom illum qiegħed f' mużewijiet f' Londra.

Ma' dan il-wied hemm marbuta ismijiet ta' geoloġi magħrufa li skoprew u skavaw għerien importanti u li hafna minn dawn l-għerien ma għadhomx jeżistu għaliex tkissru biex inqata' l-blat tal-qawwi.

F'Novembru 1843 Thomas Abel Brimage Spratt R.N. li kien stazzjonat f'Malta hareġ pubblikazzjoni msejha *On the Geology of the Maltese Islands* li kienet akkumpanjata minn mappa li turi x-xquq kbar (*faults*) li jaqsmu l-Gżejjer Maltin. Fl-1852 Spratt ppubblika t-tieni edizzjoni ta' dan l-istudju fejn fost l-ohrajn hemm spjega fuq *the origin of the Maclouba* (Maqluba). Fil-fatt fis-sajf tas-sena 1858 infetħet l-ewwel barriera tal-qawwi f'dawn l-inhawi tal-Maghlaq biex jinbnew il-baċiri fil-Port il-Kbir. Leonard Horner (1785–1864), geoloġista Skoċċiż kien l-ewwel persuna li investiga s-sejba ta' dawn l-għerien (1861) mimlija għadam tal-ippopotamu *pentlandi* u ta' annimali ohra fosthom darsa ta' iljunfant. Wara li miet Horner, Dr Leith Andrew Adams (1827–1882) kompli jirraporta fuq din is-sejba hekk kbira li hu skopra meta żar il-Krendi Cave of Spratt. Dr Adams kien Army Surgeon assenjat mat-



Dr Andrew Leith Adams

22nd Foot Regiment, jew kif kien magħruf iċ-Cheshire Regiment. Huwa dam Malta 6 snin u interessa ruhu bil-kbir fil-geoloġija tal-Gżejjer Maltin. Huwa intervista hafna mill-haddiema tal-barriera u investiga diversi għerien ohrajn.

Fl-1836, Dr Adams skopra l-għar imsejjah Imnajdra Gap Cave No 6 f'tit 'il bogħod mill-Għar Nru 3. Ġo dan l-għar instabu skeletri shaħ ta' iljunfanti u ta' għasafar kbar tal-ilma. Adams qabbad lill-Kaptan Robert Charles Goff (1837–1922) biex ipiġilu l-Maghlaq

min-naha ta' Għar Lapsi u f'din it-tpiġija hemm indikati l-għerien u l-kwalità ta' blat li jeżisti fl-inhawi. Din it-tpiġija saret bejn is-sena 1861 u s-sena 1963. Fl-1866 Adams ippubblika s-*Second Report on Maltese Fossiliferous Caves*.


F'dan ir-rapport hemm tpiġija tal-Maghlaq Fault u fejn kienu it-tliet għerien mimlija fossili. Hemm spjega dettaljata ta' x'instab f'dawn l-għerien. Jingħad li fl-għar prinċipali kien hemm l-aktar għadam tal-Ippopotamu u *Dormice* (speċi ta' ġrieden ta' denbhom pjuma), l-għar tan-nofs kien fih fdalijiet tal-*Giant Dormouse* u *shrews* (ġrieden ta' geddumhom twil) f'dik magħrufa bhala l-*Imnajdra Cave* kien hemm fdalijiet tal-iljunfant nanu.

Dawn il-fossili għandhom madwar 127,000 sena u huma kollha ta' annimali li kienu jghixu fl-Ewropa. Dawn l-annimali ġew Malta minn Sqallija meta l-gżejjer Maltin kienu magħqudin permezz ta' art niexfa. Madwar 5.5 miljun sena ilu Ġibiltà ċediet u Malta reġgħet saret gżira.

Fl-istess sena Capt. Frederick Wallaston Hutton Late Deputy-Assistent Quartermaster General f'Dublin u Fellow of the Geological Society of London ippubblika artiklu bl-isem ta' *Sketch of the Physical Geology of the Island of Malta* fil-*Geological Magazine*. Huwa jtkellem dwar il-Maghlaq Fault u kif dan jibqa' tiela' lejn Għawdex fejn il-Ponta ta' Dimitri u jiltaqa' kważi skwerra max-Xaqq il-Kbir li jibda minn Fomm ir-Rih u jibqa' sejjer sal-Madliena u li l-Inglizi semmewh il-Victoria Lines.

Biblijografija:

- Patrick J. Schembri u Alfred E. Baldacchino, Ilma, Blat u Hajja
- George Zammit Maempel, Illustrators and their Illustrations of Maltese Fossils and Geology
- D. H. Trump, Malta, An Archaeological Guide.



Tpiġija minn Capt. Goff tal-Maghlaq